

ЗАКОН ЗА ОСНОВАЊЕ НА АГЕНЦИЈА ЗА ПОТТИКНУВАЊЕ НА РАЗВОЈОТ НА ЗЕМЈОДЕЛСТВОТО

[Консолидиран текст]

(Службен весник на Република Македонија бр. 3/98, 43/14, 64/18 и 27/19)

Член 1

Заради давање стручна помош на земјоделците и сточарите, а со цел за зголемување на квалитетот и квантитетот на земјоделското производство и негова поголема искористеност се основа Агенција за поттикнување на развојот на земјоделството (во натамошниот текст: Агенција).

Член 2

Агенцијата ги врши следниве работи:

1. Давање непосредна помош на земјоделците за примена на соодветни мерки:
 - во поделството, лозарството и овоштарството: воведување на нови технологии во одгледувањето, правилна употреба на ѓубрива, избор на видови и сорти, подигање и одгледување на насадите, поставување на демонстративни опити со нови сорти и технологии и сортни испитувања и
 - во сточарството: упатување на примена на мерки за подобрување на производните својства, обезбедување на правилна исхрана за добивање поквалитетни производи (млеко, месо, волна, јајца и друго);
2. Соработка со здруженијата на земјоделците и единиците на локалната самоуправа;
3. Насочување на земјоделските производители за производство на култури и производи според потребите на пазарот;
4. Непосредно извршување на дел од мерките за спроведување на Програмата за поттикнување на развојот на земјоделството што се донесуваат согласно со Законот за поттикнување на развојот на земјоделството (во натамошниот текст: Програмата);
5. Давање насоки за развој на земјоделството врз основа на сознанијата на терен;
6. Пренесување на стручни сознанија до непосредните земјоделски производители, како и научно-апликативните достигнувања во земјоделското производство;
7. Давање насоки во изборот на соодветна земјоделска механизација и опрема за растително и сточарско производство и нејзино правилно и рационално користење;
8. Вршење инструктажа, демонстрација за современи постапки за чување, преработка на земјоделски производи (од растително и животинско потекло) и подготовка за пласман;

9. Стручно оспособување на земјоделските производители преку одржување на советувања, семинари, курсеви и слично;
10. Организирање на натпревари за високи приноси, учествување на саеми и изложби, организирање на сточарски смотри и тракторски натпревари;
11. Подготвување на истражувачки предлози во земјоделството;
12. Воспоставување и користење на информативни системи во земјоделското производство;
13. Давање помош на земјоделските производители за установување евиденција во врска со земјоделското производство, негова рентабилност и економичност;
14. Изготвување на информативни и рекламни списанија, брошури, памфлети, прирачници во кои би биле опфатени новитетите од домашни и странски извори на информации од областа на земјоделството и
15. Други стручни и апликативни мерки за кои ќе се јави потреба.

Член 3

Агенцијата има својство на правно лице.
Седиштето на Агенцијата е во Битола.
Агенцијата е самостојна во својата работа.

Член 4

Со Агенцијата раководи директор.

Директорот на Агенцијата има заменик.

Директорот и заменикот на директорот на Агенцијата ги именува и разрешува Владата на Република Македонија.

За именување на директор и заменик на директорот се објавува јавен оглас, објавен во три дневни весници кои се издаваат на целата територија на Република Македонија од кои еден од весниците се издава на јазикот што го зборуваат најмалку 20% од граѓаните кои зборуваат службен јазик различен од македонскиот јазик.

За директор може да биде именувано лице кое ги исполнува следниве услови:

1. е државјанин на Република Македонија;
2. во моментот на именувањето со правосилна судска пресуда да не му е изречена казна или прекршочна санкција забрана за вршење на професија, дејност или должност;
3. има стекнати најмалку 240 кредити според ЕКТС или VII/1 степен на образование;
4. има најмалку пет години работно искуство;

5. поседува еден од следниве меѓународно признати сертификати или уверенија за активно познавање на англискиот јазик не постар од пет години:
- ТОЕФЕЛ ИБТ најмалку 74 бода,
 - ИЕЛТС (IELTS) - најмалку 6 бода,
 - ИЛЕЦ (ILEC) (Cambridge English: Legal) - најмалку Б2 (B2) ниво,
 - ФЦЕ (FCE) (Cambridge English: First) - положен,
 - БУЛАТС (BULATS) - најмалку 60 бода или
 - АПТИС (APTIS) - најмалку ниво Б2 (B2).

За заменик на директорот може да биде именувано лице кое ги исполнува условите од ставот 5 на овој член.

Именувањето на директорот и заменикот на директорот се врши врз основа на неговата стручност и компетентност.

Директорот и заменик на директорот се именуваат со мандат од четири години.

Директорот раководи со работењето на Агенцијата и ја организира нејзината работа.

Директорот при одлучување за вработување треба да обезбеди правична и соодветна застапеност на припадниците од сите заедници кои живеат во Република Македонија, без притоа да се нарушат критериумите за стручност и компетентност.

Директорот со писмено овластување може да пренесе одделни негови надлежности на заменик на директорот и раководни службеници во Агенцијата.

Во случај кога директорот на Агенцијата е отсутен или кога поради болест и други причини не е во можност да ја врши својата функција го заменува заменик на директорот во рамките на доверените овластувања дадени од страна на директорот на Агенцијата.“.

Член 5

Со Агенцијата управува Управен одбор кој е составен од девет члена кои ги именува и разрешува Владата на Република Македонија на предлог на министерот за земјоделство, шумарство и водостопанство за период од четири години и тоа шест члена од редот на земјоделските производители, еден член од Земјоделскиот институт, еден член од Институтот за сточарство и еден член од Земјоделскиот факултет.

Со работата на Управниот Одбор раководи претседател, кој од редот на нчленовите на Управниот Одбор го именува Владата на Република Македонија за период од четири години.

Член 6

Управниот Одбор на Агенцијата ги врши следниве работи:

- 1) Донесува Статут на Агенцијата;
- 2) Донесува Годишна програма за работа на предлог на директорот;

- 3) Донесува финасиски план и годишна пресметка
- 4) Донесува годишен извештај за работа;
- 5) Утврдува цени на услугите за работи што не се утврдени со Програмата и
- 6) Врши и други работи утврдени со Статутот.

Член 7

Средствата за работа на Агенцијата се обезбедуваат од Буџетот на Република Македонија за извршување на дел од работите утврдени во Програмата, приходи што ги остварува од своето работење и други извори.

Член 8

Со Статутот поблиску се уредуваат организацијата и работењето на Агенцијата.

На Статутот на Агенцијата согласност дава Владата на Република Македонија.

Член 9

Владата на Република Македонија ги потврдува финасискиот план и годишната пресметка на Агенцијата.

Член 10

Агенцијата за својата работа најмалку еднаш годишно доставува извештај до Владата на Република Македонија.

Член 11

Правата, обврските, средствата и другиот имот од постојните служби – центри за унапредување на индивидуалното земјоделство ги презема Агенцијата, според попис што ќе го изврши комисијата за попис, формирана од Владата на Република Македонија, во рок од еден месец од денот на влегувањето во сила на овој Закон.

Член 12

Со денот на отпочнување со работа на Агенцијата, работниците од постојните служби – центри за унапредување на индивидуалното земјоделство, ги презема Агенцијата согласно со актот за систематизација.

Член 13

До денот на отпочнувањето работа на Агенцијата, работите од нејзината надлежност ги вршат досегашните служби – центри за унапредување на индивидуалното земјоделство.

Член 14

Со денот на влегување во сила на овој Закон престанува да важи Законот за финансирање на мерките за унапредување на индивидуалното земјоделство („Службен Весник на СРМ“ број 46/75).

Член 15

Овој закон влегува во сила осмиот ден од денот на објавувањето во “Службен весник на Република Македонија”.